

زبان کی حفاظت

تحریر: امام کعبہ فضیلۃ الشیخ محمد بن عبداللہ السبیلی / حفظہ اللہ

ہر قسم کی تعریف اللہ کیلئے ہے جو جاننے والا اور خبر رکھنے والا ہے، آنکھوں کی چوری تک جانتا اور دل کی چھپی بات سے بھی باخبر ہے، اسی کی بادشاہی ہے اور اسی کیلئے تعریف ہے اور وہی ہر چیز پر قادر بھی ہے، اللہ سبحانہ کی بے پایاں نعمتوں پر میں اس کی حمد اور اس کا شکر ادا کرتا ہوں اور شہادت دیتا ہوں کہ اس کے سوا کوئی معبود نہیں، وہ اکیلا ہے، اس کی وحدانیت اور اس کے اسماء و صفات میں کوئی اس کا شریک نہیں، ساتھ ہی یہ بھی شہادت دیتا ہوں کہ محمد ﷺ اس کے برگزیدہ بندے اور رسول ہیں۔ الہی! تو اپنے بندے اور رسول محمد ﷺ پر، آپ کے آل و اصحاب پر، نیز ان کی سچی پیروی کرنے والوں پر درود و سلام نازل فرما، اما بعد:

مسلمانو! اللہ سے ڈرو، اس کے احکام مانو اور نافرمانی سے بچو، اللہ تعالیٰ نے اپنے احکام و اوامر کی اتباع کا حکم دیا ہے اور ناراضگی و غضب کے کاموں سے بچنے اور اعضاء و جوارح کو گناہوں سے محفوظ رکھنے کی تلقین کی ہے، اس کا حکم ہے کہ ہم اپنے کان، نگاہ، زبان اور جملہ اعضاء و جوارح کو حرام کاموں سے بچائیں اور انہی کاموں میں انہیں استعمال کریں جو ہمارے دین و دنیا کیلئے بہتر اور مفید ہوں۔ اللہ تعالیٰ کے بارے میں ازراہ بے دانشی کچھ کہنے، کذب و افتراء، مسلمانوں کی عیب جوئی یا ان کے ساتھ بدسلوکی کرنے کیلئے نہ استعمال کریں، یہ بدسلوکی خواہ ان کی پردہ دری کی شکل میں ہو یا آبروریزی کی شکل میں، ان کو جانی و مالی نقصان پہنچا کر ہو یا حقوق کی پامالی کر کے۔

اعضاء و جوارح میں سب سے خطرناک اور دین کیلئے سب سے زیادہ نقصان دہ زبان ہے، زبان ایک ایسا عضو ہے جو خیر و ہدایت اور اللہ کی رضا و خوشنودی کے کلمات ادا کر کے آدمی کو محبت و مودت اور بخشش و مغفرت کا مستحق بنا دیتی ہے، لیکن ضلالت و گمراہی اور نافرمانی کے جملے نکال کر شر و شقاوت اور غضب الہی میں مبتلا بھی کر دیتی ہے، کتنے نیک کلمات رضائے الہی کا ذریعہ ہوتے ہیں جبکہ کتنے برے جملے عتاب و عقاب کا سبب بن جاتے ہیں، چنانچہ رسول اللہ ﷺ کا ارشاد ہے: (ان الرجل لیتکلم بالكلمة من رضوان الله ما یظن ان یتبلغ

ما بلغت، يكتب الله له بها رضوانه، و ان الرجل ليتكلم بالكلمة من سخط الله لا يظن أن تبلغ ما بلغت، يهوى بها في النار أبعد مما بين المشرق و المغرب) ترجمہ: ”آدمی اللہ کی رضا و خوشنودی کا کوئی ایسا کلمہ اپنی زبان سے ادا کرتا ہے جس کی اہمیت نہیں سمجھ پاتا اور اللہ تعالیٰ اس کلمہ کی بدولت اس کے حق میں اپنی خوشنودی لکھ دیتا ہے، اور ایک آدمی اللہ کے غضب کا کوئی جملہ کہہ جاتا ہے جس کی حقیقت پر غور نہیں کرتا اور اس کے نتیجہ میں جہنم میں اتنی دور جا گرتا ہے جو آسمان اور زمین کے فاصلے سے بھی زیادہ ہے۔“ [صحیح بخاری]

ایک دوسری حدیث میں آپ ﷺ نے فرمایا: ”اذا أصبح ابن آدم فان أعضاءه تكفر اللسان، فتقول: اتق الله فينا، فانك ان استقمت استقمنا، و ان اعوججت اعوججنا۔“ ترجمہ: ”انسان جب صبح کرتا ہے تو اس کے اعضاء جسمانی عاجزی کے ساتھ زبان سے کہتے ہیں کہ ہمارے سلسلے میں تو اللہ سے ڈرتی رہ، کیونکہ اگر تو سیدھی رہے تو ہم سب سیدھے رہیں گے اور اگر تو ٹیڑھی ہوگئی تو ہم سب ٹیڑھے ہو جائیں گے۔“ [جامع ترمذی]

ایک اور مقام پر آپ نے فرمایا: (اضمنوا لي ستا من أنفسكم أضمن لكم الجنة، اصدقوا اذا حدثتم، و أدوا اذا أوتمتم، و أوفوا اذا وعدتم، و افظوا فروجكم، و غضوا أبصاركم، و كفوا أيديكم) ترجمہ: ”تم اپنے نفس پر چھ باتوں کا ذمہ لے لو تو میں تمہارے لیے جنت کا ذمہ لیتا ہوں، وہ باتیں یہ ہیں کہ جب بات کرو تو سچ بولو، امین بنائے جاؤ تو امانت کا حق ادا کرو، وعدہ کرو تو نبھاؤ، اپنی شرمگاہوں کی حفاظت کرو، نگاہیں نیچی رکھو اور ہاتھوں کو (ظلم و زیادتی سے) روک رکھو۔“ [مسند احمد]

نیز فرمایا: (عليكم بالصدق، فان الصدق يهدي الى البر، و ان البر يهدي الى الجنة، و ما يزال يصدق و يتحرى الصدق حتى يكتب عند الله صديقاً، و اياكم والكذب، فان الكذب يهدي الى الفجور، و ان الفجور يهدي الى النار، و ما يزال الرجل يكذب و يتحرى الكذب حتى يكتب عند الله كذاباً) ترجمہ: ”تم سچ بولنے کو اپنے اوپر لازم کر لو، کیونکہ سچائی نیکی کی راہ دکھاتی ہے اور نیکی جنت کی طرف لے جاتی ہے، آدمی ہمیشہ سچ بولتا ہے اور سچ کی جستجو میں لگا رہتا ہے یہاں تک کہ اللہ کے نزدیک سچا لکھ دیا جاتا ہے، اور جھوٹ بولنے سے بچو، کیونکہ جھوٹ گناہ کی طرف لے جاتا ہے اور گناہ جہنم میں داخل کر دیتا ہے، آدمی ہمیشہ جھوٹ بکتا اور جھوٹ کے پیچھے لگا رہتا ہے یہاں تک کہ اللہ تعالیٰ کے یہاں وہ جھوٹا لکھ دیا جاتا ہے۔“ [صحیح مسلم]

اللہ کے بندو! قوت ایمانی کی ایک علامت یہ ہے کہ آدمی سب و شتم، گالی گلوچ، فحش گوئی و بدکلامی اور لعن و طعن سے دور رہے، جیسا کہ رسول اللہ صادق و مصدوق ﷺ کا ارشاد ہے: (لیس المؤمن بالطعان، و لا اللعان، و لا الفاحش، و لا البذی) ترجمہ: ”مومن طعنہ زن نہیں ہوتا، لعنت گرنہیں ہوتا، فحش گو نہیں ہوتا اور بد زبان نہیں ہوتا۔“ [جامع ترمذی]

اللہ کے مومن بندوں کی شان میں بدکلامی اور ایذا رسانی دین کی کمی، عقل و مروت کے فقدان اور بداخلاقی کی دلیل ہے لہذا ان چیزوں سے بچو، جو دین کیلئے نقصان دہ، عقل و مروت کیلئے قاذح اور اخلاق کیلئے باعث عیب ہوں، زبان کی سب سے خطرناک آفت چغل خوری ہے جو بگاڑ پیدا کرنے کی نیت سے ایک شخص کی بات دوسرے تک پہنچائی جاتی ہے، چغل خوری ایک ایسی خطرناک چیز ہے جو بغض و حسد پیدا کرتی ہے، احباب و اقارب کے درمیان تفریق ڈالتی ہے اور معاشرہ کے اندر عداوت، دشمنی و منافرت پھیلاتی ہے۔ ایسے کتنے واقعات ہیں کہ چغل خوری نے دو صاف دل دوستوں کو جدا کر دیا، کتنے رشتے ناطے توڑ دیئے، ان کے مابین موجود تعلقات اور الفت و محبت کو پامال کر کے رکھ دیا اور معاشرہ میں بگاڑ اور رنجش کا سبب بنی، یہی وجہ ہے کہ رسول اللہ ﷺ نے اسے ”حالفہ“ (موٹلے والی) قرار دیا ہے جو ہر خیر کا استیصال کرتی اور شر کو دعوت دیتی ہے، اس کے نتیجے میں بڑے بڑے گناہ جنم لیتے ہیں، روحانیت کا خاتمہ ہوتا ہے اور قبیلے اور جماعتیں ایک دوسرے سے جدا ہو جاتی ہیں۔

چغل خوری کے بارے میں رسول اللہ ﷺ نے سخت وعید فرمائی ہے اور چغل خور کو بدترین لوگوں میں شمار کیا ہے، فرمایا: (خيار عباد الله الذين اذا رؤوا ذكر الله، و شرار عباد الله المشاءون بالنميمة، المفرقون بين الأحبة، الباغون للبراء العنت) ترجمہ: ”اللہ کے بہترین بندے وہ ہیں جنہیں دیکھ کر اللہ یاد آ جائے، اور بدترین لوگ وہ ہیں جو چغل خوری کرنے والے، دوستوں کے مابین تفریق ڈالنے والے اور پاکدامن لوگوں کو مشقت و پریشانی میں مبتلا کرنے والے ہیں۔“ [مسند احمد]

حضرت ابو ہریرہؓ سے روایت ہے کہ رسول اللہ ﷺ نے فرمایا: (وتجدون شر الناس ذالوجهين الذي يأتي هؤلاء بوجه و يأتي هؤلاء بوجه) ترجمہ: ”سب سے بدترین اس شخص کو پاؤ گے جو دو، رخصا ہو، جو اس کے پاس ایک منہ لے کر آتا ہے اور دوسرے کے پاس دوسرا منہ لے کر۔“ [صحیح بخاری]

ایسے شخص کا مقصد یہ ہوتا ہے کہ دونوں فریق سے قربت حاصل کر لے اور دونوں کو علیحدہ طور پر اپنی حمایت و تائید کا یقین دلادے، پھر ان سے ایک دوسرے کی باتیں بتائے جس سے ان کے درمیان نفرت و عداوت بڑھے، ظلم و زیادتی میں اضافہ ہو، بغض و حسد کی جڑیں مضبوط ہوں اور فتنہ و فساد کی آگ بھڑک اٹھے۔ بیان کیا جاتا ہے کہ حضرت عمر بن عبدالعزیزؓ کے پاس ایک آدمی آیا اور ایک شخص کے بارے میں ان سے کچھ بیان کرنے لگا، حضرت عمر بن عبدالعزیزؓ نے فرمایا کہ اگر کہو تو ہم خود تمہیں دیکھیں، اگر تم جھوٹ کہہ رہے ہو تو اس آیت کریمہ کے حکم میں ہو:

﴿يَا أَيُّهَا الَّذِينَ آمَنُوا إِن جَاء كمْ فاسق بنبأ فنبئوا﴾ [الحجرات: ٦] ترجمہ: ”اے مومنو! اگر کوئی بدکردار تمہارے پاس کوئی خبر لے کر آئے تو خوب تحقیق کر لیا کرو۔“ اور اگر تم سچے ہو تو اللہ کے اس قول کے مصداق ہو: ﴿ہماز مشاء بنميم﴾ [القلم: ١١] طعن آمیز، اشارے کرنے والا، چغلیاں لیے پھرنے والا (یعنی ایسے لوگوں کی بھی بات نہ مانو)۔ اور تیسری صورت تمہاری یہ ہو سکتی ہے کہ اگر کہو تو تمہیں معاف کر دیا جائے، اس شخص نے التجا کی یا امیر المؤمنین! مجھے معاف ہی کر دیا جائے، اب کبھی ایسی حرکت نہ کروں گا۔

رسول اللہ ﷺ نے یہ بھی خبر دی ہے کہ چغل خور کو قبر میں عذاب ہوتا ہے، چنانچہ صحیح بخاری میں حضرت ابن عباسؓ سے روایت ہے کہ آپ ﷺ دو قبروں کے پاس سے گزرے تو فرمایا: (انہما یعذبان، و ما یعذبان فی کبیر، بلی انہ کبیر، أما أحدهما فکان یمشی بالنمیمہ، و أما الآخر فکان لا یستتر من بولہ) ترجمہ: ”ان دونوں قبر والوں کو عذاب ہو رہا ہے اور (لوگوں کے گمان کے مطابق) یہ کسی بڑے گناہ میں عذاب نہیں دیئے جا رہے ہیں، حالانکہ وہ درحقیقت بڑے گناہ ہیں، ایک کو تو اس وجہ سے عذاب ہو رہا ہے کہ دنیا میں لوگوں کی چغل خوری کیا کرتا تھا اور دوسرا اس وجہ سے کہ پیشاب (کے چھینٹوں) سے نہیں بچتا تھا۔“ [صحیح بخاری]

بندگان الہی! لہذا اللہ تعالیٰ کا تقویٰ اختیار کرو، گناہ و معصیت کے کاموں سے دور رہو اور اس کی ناراضگی کے اسباب سے بچنے اور دردناک عذاب سے چھٹکارا پانے کی فکر کرو، اللہ سے ڈرو اور قطع رحم سے بچو، ساتھ ہی اپنے کان، نگاہ، زبان اور دیگر اعضاء جو ارح کی حفاظت کرو، کیونکہ بروز قیامت ان سب کے بارے میں باز پرس کی جائے گی، ارشاد الہی ہے: ﴿ان السمع و البصر و الفؤاد کل اولئک کان عنہ مسئولا﴾ [الاسراء: ٣٦] ترجمہ: ”یقیناً کان، نگاہ اور دل ان سب کے بارے میں سوال ہوگا۔“